

சாராம்சம்: இனிய குழந்தைகளே, நீங்கள் அரைச் சக்கரத்திற்குச் சந்தோஷ பூமியில் ஒரு விடுமுறையைக் கொண்டாடுவீர்கள். ஏனெனில், அங்கு துன்பத்தின் பெயரோ அல்லது சுவடோ இருக்க மாட்டாது.

கேள்வி: பிராமணக் குழந்தைகளாகிய நீங்கள், உங்கள் வாழ்க்கையைப் பயனுள்ளதாக ஆக்கிக் கொள்வதற்கு உதவுகின்ற எந்த வழிமுறையைத் தந்தை உங்களுக்குக் காட்டுகின்றார்?

பதில்: பாபா கூறுகின்றார்: இனிய குழந்தைகளே, நீங்கள் உங்கள் வாழ்க்கையைப் பயனுள்ளதாக ஆக்கிக்கொள்ள விரும்பினால், உங்கள் சரீரங்கள், மனம், செல்வம் ஆகியவற்றை இறை சேவைக்காகப் பயன்படுத்துங்கள். தந்தையைப் பின்பற்றுங்கள். அதன்பின்னர் அதற்குப் பதிலாக உங்களுக்கு என்ன கிடைக்கின்றது என்று பாருங்கள்! ஆத்மாக்களாகிய நீங்கள் தங்கமாக ஆகுவதுடன் உங்களுக்கு மிக அழகான சரீரங்களும் கிடைக்கும். அத்துடன் உங்களுக்கு நிறைந்த செல்வமும் கிடைக்கும்.

பாடல்: நாம் காத்திருந்த அந்த நாளும் இறுதியில் வந்து விட்டது!

ஓம் சாந்தி. தந்தை “ஓம் சாந்தி” என்று கூறும்போது தாதாவும் “ஓம் சாந்தி” என்று கூறுகின்றார். குழந்தைகளும் உள்ளூர் “ஓம் சாந்தி” என்று கூறுகின்றார்கள். உங்களில் எவரேனும் ஒரு சொற்பொழிவை ஆற்றும்போதும் “ஓம் சாந்தி” என்றே ஆரம்பிக்கின்றீர்கள். அங்கே அமர்ந்திருக்கின்ற அனைவரும் “ஓம் சாந்தி” என்று கூறுகின்றனர். நிச்சயமாகப் பதிலளிக்கவே வேண்டும். ஆத்மாக்கள் இப்போது பரமாத்மாவைச் சந்தித்துக் கொண்டிருக்கின்றார்கள் என்பது குழந்தைகளாகிய உங்களுக்குப் புரிகின்றது. ஆத்மாக்கள் நீண்டகாலமாகப் பரமாத்மாவைப் பிரிந்திருந்தனர் என்று நினைவுகூரப்படுகின்றது. எவரை நீங்கள் நீண்டகாலமாகப் பிரிந்திருந்தீர்களோ அவரை நீங்கள் நேரில் சந்திக்கின்றீர்கள். அவர் தனக்குரிய பாகத்தை நடிப்பதற்காக வருகின்றார். பக்தி மார்க்கத்தில் நீங்கள் அவரைப் பெரிதும் தேடிக்கொண்டிருந்தீர்கள். இறுதியில் அந்தத் தந்தையை நீங்கள் சந்திக்கும் நாள் வந்துவிட்டது. பாரதம் மாத்திரமே அழிவற்ற பூமியாகும். ஏனைய அனைத்துத் தேசங்களும் அழியக்கூடியவை. புதிய உலகில் பாரதம் மாத்திரமே இருக்கும். பாரதம் ஒருபோதும் அழிக்கப்படுவதில்லை. அது எல்லாக் காலத்திற்கும் நிலைத்திருக்கின்றது. இப்போது பல தேசங்கள் இருக்கின்றன. பாரதம் தேவர்களின் இராச்சியமாக இருந்தபோது வேறு எந்தத் தேசமும் இருக்கவில்லை. வெறுமனே பாரதவாசிகளே இருந்தார்கள். வேறு எந்த மனிதர்களும் இருக்கவில்லை. பாரதத்தில் சூரிய வம்ச தேவர்களின் இராச்சியமே இருந்தது. இப்போது அவர்களது விக்கிரகங்களே எஞ்சியிருக்கின்றன. அவர்களது ஞாபகார்த்தங்கள் இருக்க வேண்டும், இல்லையா? முதலில் விருட்சம் மிகச்சிறிதாகவே இருக்கின்றது. அது கடவுளால் ஸ்தாபிக்கப்பட்ட, கடவுளின் இராச்சியமாகிய, இராம இராச்சியம் என அழைக்கப்படுகின்றது. இப்போது இது அசுர இராச்சியமாகும். ஆனால் சத்தியயுகத்திலே அது தேவர்களின் இராச்சியமாகும். கடவுளால் ஸ்தாபிக்கப்பட்ட இராச்சியம் அரைச் சக்கரத்திற்கு நீடிக்கின்றது, பின்னர், இராவண இராச்சியம் எனப்படும் அசுரரின் ஸ்தாபனை இருக்கின்றது. அது விகாரமற்ற உலகம், இதுவோ விகாரமுள்ள உலகமாக இருக்கின்றது. இந்த உலகச் சக்கரம் எவ்வாறு சுழல்கின்றது என்றோ, தேவர்கள் எங்கே போனார்கள் என்றோ அல்லது தூய்மையானவர்கள் எவ்வாறு தூய்மையற்றவர்கள் ஆகினார்கள் என்றோ உலகில் எவருக்குமே தெரியாது. அவர்கள் ஏணியில் கீழிறங்கி வர வேண்டியிருக்கின்றது. கலைகள் தொடர்ந்தும் குறைகின்றன. சந்திர கிரகணம் இருக்கும்போது, தானம் ஒன்றைக் கொடுங்கள். அப்பொழுது கிரகணம் அகன்றுவிடும் என்று கூறப்படுகின்றது. தந்தை கூறுகின்றார்: இப்போது, ஐந்து விகாரங்களையும் துறவுங்கள். நீங்கள் இராவணனது சிறையில் இருந்து விடுவிக்கப்படும்போது, இராம இராச்சியம் ஸ்தாபிக்கப்படும். இந்த ஐந்து விகாரங்கள் அங்கே இருப்பதில்லை. எவருக்குமே இது தெரியாது. மக்கள் தங்கள் எக்காலமும் இருப்பதாக நினைக்கின்றார்கள். உலகிலுள்ள அனைத்து மக்களும் எண்ணற்ற அபிப்பிராயங்களைக் கொண்டிருக்கின்றார்கள். உங்களிடம் பிரிவினையற்ற வழிகாட்டல் எனப்படும் ஒரே வழிகாட்டல் இருக்கின்றது. இங்கே, (கலியுகத்தில்) அசுர வழிகாட்டல்கள் இருக்கின்றன. பாரத மக்களாகிய நீங்கள் இராம இராச்சியத்தில் இருந்தீர்கள் என்பது உங்களுக்குத் தெரியும். பூஜிக்கத் தகுதிவாய்ந்தவர்கள் பூஜிப்பவர்களாகி விட்டார்கள். இந்த ஞானம் இப்போது குழந்தைகளாகிய உங்கள் புத்தியில் பதிந்திருக்கின்றது. நாங்கள் பூஜிக்கத் தகுதிவாய்ந்தவர்களாக இருந்தோம். பின்னர் 84 பிறவிகள் எடுக்கையில் பூஜிப்பவர்கள் ஆகிவிட்டோம். இறைவன் பூஜிக்கத் தகுதிவாய்ந்தவராகவும், பின்னர் பூஜிப்பவராகவும் ஆகுகிறார் என்றும், அனைத்தும் அவரது தெய்வீகச் செயல்களே என்றும், அனைவருமே பரமாத்மா என்றும் அவர்கள் நினைக்கின்றார்கள். இது மிகப்பெரிய தவறாகும். எந்தத் தந்தையை அரைச் சக்கரமாக நினைத்துக் கொண்டிருந்தீர்களோ, அவரை நீங்கள் கண்டுவிட்டீர்கள் என்ற சந்தோஷம் குழந்தைகளாகிய உங்களுக்கு இப்போது இருக்கின்றது. துன்பம் வரும்போது அனைவருமே இறைவனை நினைவுசெய்கின்றார்கள். ஆனால், எவருமே சந்தோஷத்தில் அவரை நினைவுசெய்வதில்லை என்று கூறப்படுகின்றது. அதே ஆத்மாக்கள் சந்தோஷமற்றிருக்கும்போது தந்தையை நினைவு செய்கின்றார்கள். சத்தியயுகத்தில் எவருமே தந்தையைக் கூவி அழைப்பதில்லை. ஆத்மாக்களுக்கும் பரமாத்மாவுக்குமான சந்திப்பு அல்லது பரமாத்மாவுக்கும் ஆத்மாக்களுக்குமான சந்திப்பு இப்போதே இடம்பெறுகின்றது. தந்தை ஒருவரே ஞானக்கடலாவார். இதில் கடல்நீர் பற்றிய கேள்விக்கு இடமில்லை. சங்கமயுகத்தில் அத்தகைய பிரமாண்டமான சந்திப்பு (கும்பமேலா) எவ்வாறு இடம்பெறுகின்றது என்று பாருங்கள். இப்போது உங்களுக்கு உண்மையான சந்திப்பு கிடைத்துள்ளது. அனைவரும் ஒரேநேரத்தில் சந்திக்கலாம் என்றில்லை. சிலர் ஓரிடத்திலிருந்தும் மற்றவர்கள் இன்னோர் இடத்திலிருந்தும் வருகின்றார்கள். அந்தக் கூட்டங்களில், எத்தனையோ நூறாயிரக்கணக்கான மக்கள் நீராடுவதற்காகச் செல்கின்றார்கள். அங்கே அவர்கள் பிறவிபிறவியாக நீராடிக் கொண்டிருக்கின்றார்கள். அந்த ஒன்றுகூடல்

எக்காலமும் இடம்பெறுவதாகக் கூறுகின்றார்கள். ஒரு பெரியதும், ஒரு சிறியதுமான சங்கமத்தைப் (கும்பம்) பற்றிப் பேசுகின்றார்கள். உங்களைத் தூய்மையாக்குவதற்காகத் தந்தை ஒரேயொரு தடவையே வருகின்றார். கங்கை தூய்மையாக்குபவராயின், அது ஞானத்தையும் கூறுகின்றதா? இங்கே, தூய்மையாக்குபவராகிய தந்தை இங்கமர்ந்திருந்து, உலகின் ஆரம்பம், மத்தி, இறுதி பற்றி உங்களுக்குக் கூறுகின்றார். உலகின் நிலை எவ்வாறாகியுள்ளது என்பது குழந்தைகளாகிய உங்களுக்குத் தெரியும். குழந்தைகள் விநாசத்தைப் பார்த்திருக்கின்றார்கள். இந்த பிரம்மா அர்ச்சுனன் ஆவார். இது ஓர் மனித இரதமாகும். விநாசத்தினதும் தனது சொந்த இராச்சியத்தினதும் காட்சியொன்று தனக்குக் கிடைத்தபோது, எவ்வாறு தான் அனைத்தையும் துறந்தார் என்றும், எவ்வாறு உடனடியாகத் தனது வீட்டையும் ஏனைய அனைத்தையும் துறந்தார் என்றும் இவர் கூறுகின்றார். விநாசம் இடம்பெற்றே ஆகவேண்டும். அது ஒன்றும் புதியதல்ல. இது இறைவனுடைய சபை. தூய்மையற்ற எவரும் இங்கே இருக்கக்கூடாது. தூய்மையற்று இருந்தால் அவர் ஆழ்நரகத்திற்குச் சென்று விடுவார். இதனாலேயே தூய்மையற்றவர்கள் இங்கே வர அனுமதிக்கப்படுவதேயில்லை. அத்தகையவர்கள் இங்கே வரவே செய்கின்றார்கள். “நாங்கள் விகாரத்தில் ஈடுபட்டோமா இல்லையா என்று அவர்களுக்கு எவ்வாறு தெரியப் போகின்றது?” என்று அவர்கள் நினைக்கின்றார்கள். அது மிகவும் தீய விடயமாகும். வெளிநாடுகளில், ஒரே தடவையில் நான்கு அல்லது ஐந்து குழந்தைகளைப் பெறும் பெற்றோருக்குப் பரிசுகள் கொடுக்கப்படுகின்றன. சத்தியயுகத்தில் அவர்களுக்கு ஒரு புதல்வரே இருப்பார். அதிலும் அங்கே விகாரம் என்ற கேள்விக்கே இடமில்லை. அங்கே இராவண இராச்சியம் இருப்பதே இல்லை. அது இராமரது இராச்சியம் ஆகும். ஒரு கன்னிப் பெண்ணுக்குத் (குமாரி) திருமணமாகும்போது, அவளுக்கு என்ன கிடைத்தது என்று எவருக்குமே தெரியாத வகையில் மறைவாக ஏராளமான பொருட்கள் அவளிடம் கொடுக்கப்படுகின்றன. தந்தையும் கூறுகின்றார்: நான் உங்களுக்கு ஒரு மறைமுகமான தானத்தைச் செய்கின்றேன். உங்களுக்கு நான் என்ன கொடுக்கின்றேன் என்று எவருக்கேனும் கூற முடியுமா? இது மறைமுகமானது. பிரம்மகுமாரிகளாகிய நீங்கள் உலக அதிபதிகளாக வருவீர்கள் என்பதை எவராலும் புரிந்துகொள்ள முடியாது. நீங்கள் உலக அதிபதிகளாக இருந்தீர்கள் என்றும், 84 பிறவிகளை எடுத்துள்ளீர்கள் என்றும் இப்பொழுது உங்களுக்குப் புரிகின்றது. ஒவ்வொரு சக்கரத்திலும் நாம் பாபாவிடமிருந்து எமது ஆஸ்தியைக் கோருகின்றோம். பாபா, நாம் ஒவ்வொரு சக்கரத்திலும் உங்களைச் சந்திக்கின்றோம் என்று நீங்கள் கூறுகின்றீர்கள். பாபா இராமர் என்றும் அழைக்கப்படுகின்றார். அவர் திரேதாயுகத்து இராமரல்ல. அந்த இராமரை அவரது சொந்தக் குழந்தைகள் மாத்திரமே “பாபா” என்று அழைப்பார்கள். இவர் எல்லையற்ற தந்தையாவார். குழந்தைகளாகிய நீங்கள் தெய்வீகக் குணங்களைக் கிரகித்து அவர்களைப் போல (தேவர்கள்) வரவேண்டும் என்று தந்தை இப்போது குழந்தைகளாகிய உங்களுக்குக் கூறுகின்றார். மக்கள் இத் தேவர்களைப் பெரிதும் போற்றுகின்றார்கள். ஆயினும், அவர்களுக்கு ஒன்றும் புரிவதில்லை. அவர்கள் தேவர்களைப் போற்றிப் பாடுகின்றார்கள். இராமருக்கும் நாராயணனுக்கும் இடையில் பெரிய வேறுபாடு உள்ளது. அவர்கள் அனைவரையும் ஒன்றே என்று கருதுவதால், அதில் எந்த அர்த்தமும் வெளிப்படுவதில்லை. இப்போது, உங்களுக்கு அனைத்தும் இரத்தினச் சுருக்கமாக விளங்கப்படுத்தப்படுகின்றது. துவாபரயுகத்திலேயே பக்திமார்க்கம் ஆரம்பமாகுகின்றது. நீங்கள் 84 பிறவிச் சக்கரத்தைச் சுற்றி, கீழிறங்கியே ஆக வேண்டும். 84 பிறவிகள் நினைவுகூரப்படுகின்றன. பாபா வினவினார்: இங்கே இருக்கும் அனைவரும் 84 பிறவிகள் எடுப்பீர்களா அல்லது சிலர் 80 அல்லது 82 பிறவிகள் எடுப்பீர்களா? அனைவரும் சித்தியடைவீர்களா? ஒடிப் போனவர்களுக்கான பிறவிகளின் எண்ணிக்கை கூடுதலாக இருக்குமா அல்லது குறைவாக இருக்குமா? ஒவ்வொருவரது பாகமும் அவரவருடைய ஸ்திதிக்கேற்பவே அமைந்திருக்கும். பலரும் அதிசயித்துப் பின்னர் ஒடிவிடுவார்கள். எனவே, எப்படி அவர்கள் சத்தியயுகத்திற்கு வந்திருக்க முடியும்? அவர்கள் அவதூறு விளைவிப்பதால், மிகத் தாமதமாக, அதுவும் பிரஜைகளுக்கிடையில் வருவார்கள். அவர்கள் அனைவருமே குரியவம்சத்தின் ஓர் அங்கமாக முடியாது. நீங்கள் மேற்கொள்ளும் முயற்சிக்கேற்ப வரிசைக்கிரமப்படி மணிமாலை உருவாக்கப்படுகின்றது. தந்தை ஞானக்கடலாவார். அவரிடம் என்ன ஞானம் இருக்கின்றது என்று எவருக்குமே தெரியாது. நீங்கள் இப்போது ஞானத்தைப் பெற்றுக்கொள்கின்றீர்கள். அவர்கள் வெறுமனே புகழைப் பாடுகின்றார்கள், ஆனால், அவர்கள் எதனையும் புரிந்துகொள்வதில்லை. அதுவே பக்திமார்க்கம் எனப்படுகின்றது. அனைத்து விழாக்களும் இந்த நேரத்தையே குறிக்கின்றன. அவை பின்னரே கொண்டாடப்படுகின்றன. அரைச் சக்கரத்திற்கு உங்களுக்கு ஒரு சந்தோஷ விடுமுறை கிடைக்கிறது. துயரம் எனக் குறிப்பிடப்படுவதை அங்கே நீங்கள் ஒருபோதும் கேள்விப்படவும் மாட்டீர்கள். அது ஒரு புனித தினம், ஏனெனில், நீங்கள் தூய்மையாகுகின்றீர்கள். தந்தை விளங்கப்படுத்துகின்றார்: இது உங்கள் இறுதிப் பிறவி. இராவண இராச்சியம் ஆரம்பமாகும்போது, அது மரண பூமி எனப்படுகின்றது. மரண பூமிக்குத் தோல்வியும், அமரத்துவ பூமிக்கு வெற்றியும் உண்டாகுகின்றது. இது சந்தோஷம், துன்பம், இராமர், இராவணன் பற்றிய நாடகமாகும். நீங்கள் இராமர் மூலம் இராச்சியத்தைப் பெற்று, இராவணன் மூலம் அதை இழக்கின்றீர்கள். தந்தை கூறுகின்றார்: உங்கள் சொந்தப் பிறவிகள் பற்றியே உங்களுக்குத் தெரியாது. வேறெவரும் இதைக் கூற முடியாது. தந்தை மட்டுமே உங்களுக்கு இதைக் கூறுகின்றார். அவர்கள் 8.4 மில்லியன் பிறவிகளைப் பற்றிப் பேசுகின்றார்கள். அவ்வாறாயின், சக்கரத்தின் காலம் நூறாயிரம் வருடங்களாகி விடுகின்றது. அவர்கள் புத்தியில் எதுவுமே பதிவதில்லை. அவர்களால் இவ்விடயங்களைப் புரிந்துகொள்ள முடியாது. சக்கரத்திற்கு அவர்கள் எழுதியிருக்கும் காலம் தவறானது. சமயநூல்கள் அனைத்தும் பக்தி மார்க்கத்திற்குரியவை. குழந்தைகளாகிய உங்களுக்கு அனைத்தும் மிக எளிமையாக விளங்கப்படுத்தப்பட்டுள்ளது, நீங்கள் மேலும் முன்னேறும்போது, அனைத்தும் இன்னும் நன்றாக விளங்கப்படுத்தப்படும். ஒருவர் இறக்கும்போது, அந்த நேரத்தில், அனைவருக்கும் உலகத்தில் சிறிதளவு

விருப்பமின்மை ஏற்படுகின்றது. அது சுடுகாடுவரை நிலைத்திருக்கும் விருப்பமின்மை எனப்படுகின்றது. அவர்கள் சுடுகாட்டிலிருந்து வெளியேறி சந்தைக்குப் போனதும் எல்லாம் முடிந்துவிடும். பின்னர் அவர்கள் மதுவையும் மாமிசத்தையும் வாங்குவார்கள். இந்த நேரத்தில் குழந்தைகளாகிய உங்களுக்குப் பழைய உலகம் முழுவதிலும் விருப்பமின்மை ஏற்பட்டிருக்கின்றது. இரு வகைப்பட்ட விருப்பமின்மை இருப்பதை பாபா விளங்கப்படுத்துகிறார். துறவறப் பாதையில் செல்பவர்கள் எல்லைக்குட்பட்ட விருப்பமின்மையையே கொண்டிருக்கின்றார்கள். அவர்கள் ஒருபோதும் இல்லறப் பாதைக்கான ஞானத்தைக் கொடுக்க மாட்டார்கள். நீங்கள் இருவருமே தூய்மையாக வேண்டும் என்று அவர்களால் கூற முடியாது. அவர்களால் கீதையை உபதேசிக்கவும் முடியாது. நீங்களோ ஞானக்கடலானவரிடம் இருந்து ஞானத்தைப் பெறுகின்றீர்கள். அவர்களும் அனைத்தையும் புரிந்துகொள்ளவே செய்கின்றார்கள். எனினும் (எதையும் எடுத்துரைக்க) அச்சம் கொள்கிறார்கள். நீங்கள் மேலும் முன்னேறுகையில், உண்மையில் கிருஷ்ணர் கீதையை உபதேசிக்கவில்லை என்று அவர்கள் ஏற்றுக்கொள்வார்கள். இப்போது இதை அவர்கள் எடுத்துரைப்பார்களாக இருந்தால், அவர்களைப் பின்பற்றுவோர் அனைவரும் ஓடிவிடுவார்கள். அவர்கள் உடனடியாக, பிரம்மகுமாரிகள் அவர்கள் மீது ஏதோ மந்திரம் செய்துவிட்டார்கள் என்று கூறுவார்கள். இப்போது, தந்தை விளங்கப்படுத்துகின்றார்: நீங்கள் தேவர்களாக வர விரும்பினால், தெய்வீகக் குணங்களை கிரகியுங்கள். பிரதான விடயம் தூய்மையே ஆகும். இங்கே மக்களுடைய உணவும் பானமும் எப்படித் தூய்மையற்றிருக்கின்றன என்று பாருங்கள்! அவர்கள் பல பிறவிகளின் பாவாத்மாக்கள் ஆவர். ஒருவர் கூட புண்ணியாத்மா அல்லர். நீங்கள் இப்போது அவ்வாறு ஆகிக் கொண்டிருக்கின்றீர்கள். சத்தியயுகத்தில் அனைவருமே புண்ணியாத்மாக்கள். அங்கே, மேன்மையான, தூய்மையானவர்கள் மாத்திரமே உள்ளார்கள், இங்கோ சீரழிந்த, தூய்மையற்றவர்கள் இருக்கின்றார்கள். ஐந்து விகாரங்கள் சத்தியயுகத்தில் இல்லை. இராம இராச்சியத்திற்கும் இராவண இராச்சியத்திற்கும் இடையில் பெருமளவு வேறுபாடு இருக்கின்றது. இது இராவண இராச்சியம் எனப்படுகின்றது. தந்தையாகிய இறைவன் மாத்திரமே தூய்மையாக்குபவர் ஆவார். அவர் உங்களுடைய எல்லையற்ற தந்தை என்பது உங்களுக்குத் தெரியும். படைப்பானது, படைப்பவராகிய எல்லையற்ற தந்தையை நினைவுசெய்கின்றது. சத்தியயுகத்தில் உங்களுக்கு ஒரு தந்தையே இருப்பார் என்று பாபா விளங்கப்படுத்தியிருக்கின்றார். பின்னர் இரு தந்தையர் இருக்கின்றார்கள்: லௌகீக தந்தையும், இவ்வுலகிற்கு அப்பாற்பட்ட தந்தையும். இப்போது உங்களுக்கு மூன்று தந்தையர் இருக்கின்றார்கள்: லௌகீக தந்தையும், அப்பால் உள்ளவரும், சூட்சுமமானவரும் ஆவர். பக்திமார்க்கத்தில், ஒரு லௌகீகத் தந்தையைக் கொண்டுள்ளபோதிலும், அவர்கள் பரலோகத் தந்தையையே நினைவுசெய்கின்றனர். இங்கே, இது அற்புதமானது: பாபா, தாதா இருவரும் இருக்கின்றார்கள். குழந்தைகளாகிய உங்களுக்கு இது தெரியும் என்றாலும் மீண்டும் மீண்டும் நீங்கள் இதை மறந்துவிடுகின்றீர்கள். பிரஜாபிதா பிரம்மா நினைவுகூரப்படுகின்றார். இப்பொழுது மாத்திரமே நீங்கள் அவரைச் சந்திக்கின்றீர்கள். பிரஜாபிதா பிரம்மா சரீரதாரி, அவரோ அசரீரியானவர். அசரீரியும் சரீரியும் இணைந்திருக்கின்றார்கள். அவர்கள் இருவரும் அதிமேலான நிலையைக் கொண்டவர்கள். அவர்களை விட மேலானவர்கள் எவருமே இல்லை. எனினும், அவர்கள் மிகச் சாதாரணமாகவே இங்கே இருக்கின்றார்கள். இக் கல்வி குழந்தைகளாகிய உங்களுக்கு மிக இலகுவானது. தந்தை கூறுகின்றார்: உங்களை ஆத்மாக்கள் எனக் கருதுங்கள். ஆத்மாக்கள் அழிவற்றவை, சரீரங்களோ அழியக்கூடியவை. ஓர் ஆத்மா ஒரு சரீரத்தை விடுத்து இன்னொன்றை எடுக்கின்றார். எதற்காகவும் நீங்கள் அழவேண்டிய அவசியமே இல்லை. ஒரு சரீரத்தை நினைக்கும்போதே மக்கள் அழுகின்றார்கள். நீங்கள் அழ வேண்டியதில்லை. சத்தியயுகத்தில் அவர்கள் ஒருபோதும் அழமாட்டார்கள். அங்கே அவர்கள் பற்றினை வென்றவர்கள். இவை அனைத்தும் சங்கமயுகத்திலேயே உங்களுக்கு விளங்கப்படுத்தப்படுகின்றன. இலக்ஷ்மி, நாராயணனது படத்தைப் பார்க்கும்போது நீங்கள் அளவற்ற சந்தோஷத்தை அனுபவிக்க வேண்டும். இதனாலேயே தந்தை கூறியிருக்கின்றார்: இலக்ஷ்மி, நாராயணனதும் திரிமூர்த்தியினதும் ஓர் பதக்கத்தை அல்லது ஓர் சின்னத்தை (பட்ஜ்) உங்கள் சட்டைப்பையில் வைத்திருங்கள். மீண்டும் மீண்டும் அதை உங்கள் சட்டைப்பையிலிருந்து வெளியில் எடுத்துப் பாருங்கள். ஓகோ! நான் இப்படி ஆகப் போகின்றேன்! நீங்கள் மிகவும் சந்தோஷப்படுவீர்கள். மற்றவர்களுக்கும் அதைக் காட்டி அவர்களையும் சந்தோஷப்படுத்துங்கள்: நாம் இவ்வாறு ஆகுகின்றோம். அதைப் பார்க்கும்போது அவர்கள் சந்தோஷப்படுவார்கள். நான் சிவபாபாவின் குழந்தை. நான் எதைப் பற்றியும் கவலைப்பட வேண்டிய அவசியமே இல்லை. ஏதாவது இழப்பு ஏற்பட்டால் தான் என்ன? நாம் எதிர்கால 21 பிறவிகளுக்குப் பல்கோடிஸ்வர்கள் ஆகுகின்றோம். பாருங்கள், பாபா எல்லாவற்றையுமே தந்துவிட்டார். இதனால் உங்களுக்கு இலாபமா அல்லது நட்டமா? பாபா இப்போது உங்களுக்கு நேருக்கு நேர் விளங்கப்படுத்துகிறார்: இந்தச் செல்வம், செழிப்பு அனைத்துமே தூசாகப் போகின்றன. உங்கள் வாழ்க்கையை நீங்கள் பயனுள்ளதாக்கிக்கொள்ள விரும்பினால், உங்கள் மனதையும் சரீரத்தையும் செல்வத்தையும் சேவையில் பயன்படுத்தி, பதிலுக்கு உங்களுக்கு என்ன கிடைக்கின்றது என்று பாருங்கள்! ஆத்மா பொன்னானதாகி, உங்களுக்கு ஓர் அழகிய சரீரம் கிடைப்பதுடன், உங்களிடம் ஏராளமான செல்வமும் இருக்கும். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. நான் சிவபாபாவின் குழந்தை. எதிர்கால 21 பிறவிகளுக்கு நான் ஒரு கோடிஸ்வரனாக

ஆகுவேன். இச் சந்தோஷத்தில் இருந்தவாறே அனைவரையும் சந்தோஷப்படுத்துங்கள். எதைப் பற்றியும் கவலைப்படாதீர்கள்.

2. ஒரே தந்தையின் பிரிவினையற்ற வழிகாட்டலைப் பின்பற்றி, ஓர் எல்லையற்ற துறவியாகுங்கள். ஒரேயொரு தந்தையைப் பின்பற்றுங்கள்.

ஆசீர்வாதம்:

நீங்கள் திடசங்கற்ப எண்ணங்களைக் கொண்டவராகி, உங்கள் சகிக்கும் சக்தியின் சிறப்பியல்பு மூலம் ஏனையோரின் சம்ஸ்காரங்களை மாற்றுவீர்களாக.

ஞானமுள்ள மற்றும் ஞானமற்ற ஆத்மாக்களிடமிருந்து தந்தை பிரம்மா அவமரியாதைகளைப் பெற்றிருந்தும், அவர்களை மாற்றமடையச் செய்தார். எனவே தந்தையைப் பின்பற்றுங்கள். அதற்கு உங்கள் எண்ணங்களைத் திடசங்கல்பமானதாக ஆக்குங்கள். எவ்வளவு காலம் உங்களால் இதைத் தொடர முடியும் என வியப்படையாதீர்கள். இது எவ்வாறு நடைபெறும், எங்களால் எவ்வளவுக்குச் சகிக்க முடியும் என நீங்கள் உள்ளூர் உணர்வீர்கள். எவ்வாறாயினும், எவராவது உங்களைப் பற்றி எதையாவது கூறினால், அமைதியாக இருந்து, இதைச் சகித்துக் கொள்ளுங்கள், அப்பொழுது அந்நபர் மாற்றமடைவார். மனந்தளராதீர்கள்.

சுலோகம்:

சங்கமயுகத்தில் சகித்துக்கொள்வதும், தலை வணங்குவதுமே பெரும் மகத்துவம் ஆகும்.

*****ஓம் சாந்தி*****